

നബിﷺയുടെ മുടി: സമസ്തയുടെ തട്ടിപ്പ്

അബ്ദുൽ ജബ്ബാർ അബ്ദുല്ല

നബിﷺയുടെ തിരുമുടിയിന്റെ രൂപവും നീളവും നിറവും പ്രകൃതവും ബർകത്തെ ടുക്കലും തിരുമേനിﷺയുടെ അനുചരന്മാർ സൂക്ഷ്മമായി രേഖപ്പെടുത്തുകയും അവ ഹദീഥുകളായി സ്ഥിരപ്പെടുകയും ചെയ്തിട്ടുണ്ട്.

1. ചുരുണ്ട് ചുരുങ്ങിയതോ നേർത്ത് നീണ്ടതോ അല്ലാത്ത, ഭംഗിയായി ചീകിയൊതുക്കിയ മുടിയിലായിരുന്നു തിരുമേനിﷺക്ക്. (ബുഖാരി)
2. ചേർന്നുനിൽക്കുന്ന പുരികവും നന്നായി കറുത്ത മുടിയുമുള്ള ആളായിരുന്നു നബിﷺ. (ബുഖാരി)
3. തിരുമേനിﷺക്ക് ചെവികുറ്റിയോളമെത്തുന്ന മുടിയുണ്ടായിരുന്നു. (ബുഖാരി)
4. തിരുമേനിﷺയുടെ മുടി അവിടുത്തെ ചുമലുകളിൽ തട്ടുമായിരുന്നു. (ബുഖാരി)
5. വിവിധ ജീവിത കാലയളവിലായി തിരുമേനിﷺയുടെ മുടിയിന്റെ നീളം വ്യക്തമാക്കുന്ന മൂന്ന് പ്രയോഗങ്ങളാണ് ഹദീഥുകളിലുള്ളത്. അവ വഹ്ഃ (ചുമലുവരെയുള്ളത്), ലുമ്മഃ (ചുമലിൽ മുട്ടിനിൽക്കുന്നത്), ജുമ്മഃ (ചെവി കുറ്റിയോളമെത്തുന്നത്) എന്നിവയാണ്.
6. തിരുമേനിﷺയുടെ തലയിലും താടിയിലുമായി ഇരുപതു മുടിയിലേറെ നരച്ചിരുന്നില്ല. (ബുഖാരി)
7. തിരുമേനിﷺ തന്റെ മുടിയിൽ സുഗന്ധദ്രവ്യങ്ങൾ പൂശിയിരുന്നു. (ബുഖാരി)
8. ഹജ്ജത്തുൽവദാഇൽ മുണ്ഡനം ചെയ്യപ്പെട്ട തലമുടി നബിﷺ ആളുകൾക്ക് വിതരണം ചെയ്തു (മുസ്ലിം)
9. ഒന്ന് അല്ലെങ്കിൽ രണ്ട് മുടി വീതമായിരുന്നു നബിﷺ ആളുകൾക്ക് വിതരണം ചെയ്തിരുന്നത്. (മുസ്ലിം)
10. ഹജ്ജിൽ തിരുമേനിﷺയുടെ തലമുണ്ഡനം ചെയ്തവേളയിൽ സ്വഹാബികൾ ചുറ്റും നടന്ന് ഒരു മുടിയും നിലത്തുവീഴാതെ തങ്ങളുടെ കൈകളിൽ സ്വീകരിച്ചു. (മുസ്ലിം)
11. തിരുമേനിﷺയുടെ തിരുകേശങ്ങൾകൊണ്ട് സ്വഹാബികൾ ബർകത്തെടുക്കുകയും തിരുമേനിﷺയുടെ വഹാത്തിന് ശേഷം ബർകത്തെടുക്കുവാനായി എടുത്തുവെക്കുകയും ചെയ്തിരുന്നു. (ശറഹു മുസ്ലിം)

12. തിരുമേനിയുടെ വഹാത്തിന് ശേഷം ഉമ്മുസലമഃ, അനസ്, മുആവിയഃ, മുഹമ്മദ് ഇബ്നു സീരീൻ, ഉമർ ഇബ്നു അബ്ദുൽഅസീസ് തുടങ്ങിയുള്ള മഹത്തുകളുടെ കൈകളിൽ ഏതാനും മുടികൾ ഉണ്ടായിരുന്നു (ഇമാം ബുഖാരി, ഇമാം ദഹബി, ഇമാം ഇബ്നുസഅദ്)

കേരളക്കരയിൽ 'ശഅ്റേ മുബാറക് ' എന്നപേരിൽ ഒരു സ്ഥാപനമുണ്ടാക്കുവാൻ കാന്തപുരം സുന്നികൾ നബിയുടെതന്നെ പേരിൽ ഒരു മുടിയുമായി രംഗത്തുവന്നിരിക്കുന്നു. പ്രസ്തുത മുടി ലഭിച്ചതുമായി ബന്ധപ്പെട്ട വാർത്തയും അതുണ്ടായിരുന്ന അബുദാബിയിലെ മുടിക്കെട്ടിന്റെ കേന്ദ്രവും മുടിയെക്കുറിച്ചുള്ള മദ്ഹൂം അവർ തന്നെ സചിത്രം പുറത്തുവിട്ടിരിക്കുന്നു.



പ്രസ്തുത വാർത്തയുടേയും മദ്ഹിന്റേയും അവർ പുറത്തുവിട്ട ചിത്രത്തിന്റേയും അടിസ്ഥാനത്തിൽ ഏതാനും കാര്യങ്ങൾ വിശകലനം ചെയ്യുന്നു.

1. ഈ മുടിക്കെട്ടിന് ഉപരി സൂചിത ഹദീസുകളുമായുള്ള ബന്ധം ?
2. നബിയുടെ വിധോഗാനന്തരം ഇത്രയും എണ്ണവും വണ്ണവും നീളവുമുള്ള മുടിക്കെട്ട് ആരാണ് ഉടമപ്പെടുത്തിയത് ?
3. ഈ മുടിക്കെട്ട് തിരുമേനിയുടേതാണെന്നതിന് എന്ത് ചരിത്ര രേഖയാണുളളത്?

4. മുസ്ലിയാക്കന്മാരുടെ 'ദലീലുൽഹുമാൻ' എന്ന സൈറ്റിൽ 'മുടിക്കെട്ട് വളരുകയാണ്, നീളുകയാണ്' എന്നൊക്കെ മദ്ഹ് കണ്ടു. എങ്കിൽ, ഇന്ത്യക്കകത്തും പുറത്തും പുരോഹിതന്മാർ കൊണ്ടു നടക്കുന്ന 'തിരുകേശങ്ങൾ(?)' വേറെയുമുണ്ടല്ലോ. (വെല്ലൂർ, ഹസ്രത്ത്ബാൽ, ഡൽഹി,) അവ എന്തുകൊണ്ട് ഇതുപോലെ വളരുകയോ നീളുകയോ ചെയ്യുന്നില്ല?
5. മുടിക്കെട്ടിന്റെ വർണ്ണത്തെ കുറിച്ച് 'ശദീദുസ്സവാദ് ' എന്നാണ് പ്രസ്തുത സൈറ്റിലുള്ളത്. കറുകറുത്തത് എന്നാണ് അതിനർത്ഥം. എന്നാൽ ഖസ്റജിയുടെ മുടിക്കെട്ടിൽ ചെമ്പൻ മുടികളാണല്ലോ!
6. നിഴലില്ലാത്ത നബിﷺയായതിനാൽ ഈ മുടിക്കെട്ട് സൂര്യനുതാഴെ പ്രദർശിപ്പിച്ചപ്പോൾ നിഴലുണ്ടായിരുന്നില്ല എന്നും പ്രസ്തുത വിവരണത്തിൽ കണ്ടു. എങ്കിൽ കയ്യിൽകിട്ടിയ മുടിയെ സൂര്യനു താഴെ വെച്ച് ഇതിനെ കുറിച്ച് സംശയമുള്ളവരുടെ ആശങ്ക ദുരീകരിച്ചുകൂടെ. (തിരുമേനിﷺക്ക് നിഴലുണ്ടായിരുന്നു എന്നറിയിക്കുന്ന ഹദീഥുകൾ ഇബ്നുഹജറുൽ ഹൈഥമി 'മജ്മഉസ്സവാഇദിൽ' നൽകിയിട്ടുണ്ട്)
7. 'മറ്റൊരു വിഭാഗത്തോട് (അവരുടെ മതവിഷയത്തിൽ) സദുശ്യപ്പെടുന്നവൻ അവരിൽ പെട്ടവനാകുന്നു'(അബൂദാവൂദ്) എന്നോതിയ തിരുനബിﷺ തന്റെ മുടി ഈ വിധം നീട്ടി വളർത്തുമോ?
8. 'സ്ത്രീകളോട് സദുശ്യപ്പെടുന്ന പുരുഷന്മാരെ നബിﷺ ശപിച്ചിരിക്കുന്നു' (ബുഖാരി) എങ്കിൽ തിരുനബിﷺ തന്റെ മുടി ഈ വിധം നീട്ടി വളർത്തുമോ?
9. നബിﷺയുടെ വിധോഗാനന്തരം ഉമ്മുസലമഃ, അനസ്, മുആവിയഃ, മുഹമ്മദ് ബ്നുസീരീൻ, ഉമർ ബ്നു അബ്ദിൽഅസീസ്(رضي الله عنه) തുടങ്ങിയുള്ള മഹത്തുക്കളുടെ കൈകളിലുണ്ടായിരുന്ന മുടികൾ യഥാർത്ഥ മുടികളായിരുന്നു; എന്നാൽ അവ വളരുകയോ നീളുകയോ ചെയ്തിരുന്നില്ല. അവരാകട്ടെ അതുകൊണ്ട് ബർക്കത്തെടുത്തിരുന്നു. എന്നാൽ ആ മുടിയോ അതുമുക്കിയ വെള്ളമോ വിറ്റ് കാശാക്കിയിരുന്നില്ല. കൊടും പട്ടിണിയും ദുരിതവും ബാധിച്ചിരുന്നപ്പോൾപോലും അവർ അതിന് തുനിഞ്ഞിരുന്നില്ല.
10. വെല്ലൂരിൽനിന്ന് സനദുള്ള മുടിയിട്ട വെള്ളമെന്ന് പറഞ്ഞ് ഒരു ഖാസിമി മൂന്ന് കുപ്പി വെള്ളം 75,000 രൂപക്ക് ലേലം വിളിച്ചു. കാനതപുരം സുന്നികളാകട്ടെ കേരളത്തിനകത്തും പുറത്തും കാടികുക്കി മുടിയിട്ടുള്ള വെള്ളം കൊണ്ട് കരിഞ്ചന്ത നടത്തുന്നു. ഇത്തരത്തിലുള്ള ഏർപ്പാടുകൾ സ്വഹാബികളും സച്ചരിതരും ചെയ്തിരുന്നോ?
11. മുടി ദാനം(?)ചെയ്ത ഖസ്റജി, കണ്ടെന്ന് ജൽപ്പിക്കുന്ന സ്വപ്നത്തിന് ഇസ്ലാമിൽ ആധികാരികതയുണ്ടോ?

ദീനിനെ ദൂരെ നിറുത്തിയും കീറിപ്പറിഞ്ഞ് മുഷിഞ്ഞുനാറിയ വസ്ത്രം ധരിച്ചും കാലം കഴിച്ച സി.എം മടവൂരിനെ മഹാനായ വലിയായും കുപ്പസ്വാമിയെ

കറാമത്തിന്റെ ഉപ്പാപ്പയായും (ഓച്ചിറ ഉപ്പാപ്പ) മുമ്പത്തു പ്രത്യക്ഷപ്പെട്ട അനാഥ ജഡത്തെ ഫാത്തിമ: സുഹ്റ ബീവിയായും പറഞ്ഞുസ്ഥാപിച്ച, ചെറിയ വായിൽ വലിയ നാവുള്ള മുസ്ലിയാക്കന്മാർ കൂട്ടിനുള്ള കാലത്തോളം ഖമറുൽഉലമക് നബി^ﷺയെ വിറ്റ് കാശാക്കാൻ എന്ത് പ്രയാസം?

സമുദായമേ ഉണരുക. ഈ ചൂഷണത്തെ കരുതിയിരിക്കുക. സ്വന്തം ബുദ്ധി മറ്റാർക്കും പണയം വെച്ചിട്ടില്ലെങ്കിൽ നമ്മുടെ ദുനിയവും ആഖിറവും ഒരുപോലെ ഈ പുരോഹിതന്മാർ കൊള്ളയടിക്കുന്നതിനെതിരെ ചിന്തിക്കുക, പ്രതികരിക്കുക.

മുസ്ലിം ഉമ്മത്തിന് ഖുർആനും സുന്നത്തുമനുസരിച്ച് ജീവിക്കാൻ അല്ലാഹു തൗഫീഖ് നൽകട്ടെ, ആമീൻ.